



VITOR VELLA

Hajtu u Hidmietu

Matul ix-xahar ta' Marzu ta' din is-sena hareġ il-ktieb li jismu Vitor Vella, "Hajtu u Hidmietu". Dan il-ktieb ippublikah in-nepputi tiegħu is-sur Victor Vella Muscat. Iżda b'xorti xejn feliči, Victor ma rax id-dawl ta' din il-publikazzjoni tant interessanti u b'żojnuża għalina l-Ghawdxin, għaliex il-Mulej sejjahlu għal għandu. Fost il-hafna u hafna tagħrif li jdomm fih dan il-ktieb, hemm żewġ taqsimiet li jitrattaw dwar ir-rahal tagħna ta' Sannat. Dan it- tagħrif Victor b'tant paċenzja u sabar ġabar minn fomm bosta nies minn ta' Sannat stess, kif jixdhu in-noti ta' hawn taht.

Jiena deherli li dan il-materjal sewwa li jkunu jafu bih aktar u aktar nies. Propju għalhekk li qed nippublika dik it-taqsimi li tittratta dwar raħalna ta' Sannat. Għalhekk dejjem bil-permess ta' ulied Victor, mela Patricia, Roberta u Astrid qed nippublika dan il-materjal. Għal aktar tagħrif sewwa li wiehed jixtri dan il-ktieb utli li jismu "Vitor Vella", Hajtu u Hidmietu, Gozo Press 2009. It-taqsimi li se nittrattaw is-sena hija dwar ta' Sannat u l-Qniepen

L-Arċipriet Dun Ġużepp Cassar

Waqt żmien il-parrokat tal-Arċipriet Dun Ġużepp Cassar¹ f'ta' Sannat (1926-1950), nibtet f'moħħu x-xewqa li l-knisja tkun mgħammra b'sett ta' qniepen aħjar minn dawk li kien hemm, li kienu saru f'diversi żminijiet u minn fundituri differenti. Għaldaqstant fil-bidu tal-1932 beda jahseb biex jiġbor il-fondi meħtieġa biex dan il-ħsieb tiegħu jkun jista' jseħħ. F'Settembru tal-istess sena huwa għamel l-ordni finali għax-xiri ta' dawn il-qniepen ġodda lill-fonderija *Taljana Fratelli* Barigozzi ta' Milan.

Detalji dwar il-qniepen

Is-sett ordnat kien kompost minn hames qniepen. Il-qampiena l-Kbira tiżen madwar 44 il-qantar (3390 kg) u għandna dijometru ta' 1.7 metri. It-tieni waħda tar-Rabat tiżen mat-22 qantar (1745 kg). It-tielet qanpiena tal-quddies tiżen madwar 11-il qantar (910kg) u r-raba' waħda tal-Agunija mas-sitt qnatar (475kg). Iż-Żghira tiżen mat-3 qnatar (235 kg)².

Il-qniepen waslu Malta f'Novembru, 1932, u matul il-ġimgha ta' wara nġiebu Ghawdex fuq barkun minn Nikola Grima (Koli tas-Soru). Jilqgħuhom ix-Xatt kien hemm, barra poplu sħiħ, gaj irġiel Sannatin taht it-tmexxija ta' Ġużeppi Vella (il-Bulgariż) li kienu lesti biex iniżżlu l-qniepen minn fuq il-barkun għal fuq l-art. Fost dawn in-nies kien hemm ukoll l-imghallem bejjen Vitor Vella, li kien ġie inkarigat mill-Arċipriet Cassar biex itellagħhom fil-kampnari rispettivi tagħhom.

L-Imghallem Vitor Vella

Fiz-żmien li l-Arċipriet Cassar għamel l-ordni għall-qniepen il-ġodda, Vitor kien qed jibni is-santwarju ta' Pinu. Xi granet qabel il-wasla tal-qniepen il-ġodda, huwa ġie ta' Sannat u ġab miegħu gaj ta' haddiema, li l-parti l-kbira minnhom kienu mill-Għasri u ż-Żebbuġ. Huwa kien ġie biex l-ewwelnett iniżżel il-qniepen il-qodma; it-tieni biex jagħmel it-tiswijiet li kien hemm b'żonn fil-



Il-Qniepen il-ġodda - Novembru 1932



kampnari u fl-aħħarnett biex jarma halli jkun jista' jtella' l-qniepen. Mieghu ġab ukoll l-armar u l-ghodda kollha meħtieġa, inklużi xi taljoli, buzzelli u pastieġa³ li kienu ngiebu minn Malta minghand il-militar.

Vitor rama kollox hu. Wara li dar dawra sew il-kampnari, għamel it-tiswijiet meħtieġa u biddel ukoll xi ċnagen. Imbagħad beda' jahseb biex jipprepara l-armar fejn kellhom jitpoġġew il-qniepen sakemm jiġu mbierka. L-ewwel ma għamel kien li għamel feta fuq wara tal-pilastru tal-arloġġ tan-naġa ta' Ċenċ billi qala' kantun minn wara dan il-pilastru. Wara bena pilastru temporanju tal-ġebel iktar lejn nofsinhar taz-zuntier, f'dik in-naħa li tiġi fuq dan il-ġenb tal-lvant tal-knisja. Imbagħad daħhal tarf ta' travu tal-ħadid fil-fetha msemmiya qabel u poġġa t-tarf l-ieħor fuq il-pilastru tal-ġebel ġa mibni minnu temporanjament. Hekk il-qniepen setgħu jiddendlu liberament mat-travu u jitbierku fil-kumdità. Il-fetha smemmija qabel wiehed għadu jista' jaraha sa llum. Għal dan ix-xogħol kollu tiegħu u tal-haddiema tiegħu, Vitor thallas is-somma ta' £3-1s8d (euro7.18)⁴.



Ritratt li għandha aktar minn 100 sena. Il-koppla għada mhix hemm.

It-Tluġh tal-Qniepen

Hekk kif il-qniepen waslu fil-pjazza tal-knisja Vitor ha hsieb idendilhom mal-armar apposta li kien ipprepara minn qabel u halliehom hemm sabiex ikunu jistgħu jitgawdex mill-poplu. Il-Hadd ta' wara, 22 ta' Novembru, 1932, il-qniepen tbierku u ġew ikkonsagrati mill-Isqof Djoċesan Mons Mikiel Gonzi. Matul iċ-ċerimonja għamlet xita bil-qliel u l-isqof kellu iktar minn darba jidhol jistkenn fil-knisja sakemm ix-xita tbatti xi ffit, u spiċċa jikkonsagrahom taħt umbrella.

Il-qniepen ittellgħu fil-kampnari rispettivi tagħhom matul il-ġranet tal-ġimgħa ta' wara. Billi x-xita kompliet matul din il-ġimgħa, ma ttellgħux f'ġurnata waħda imma kull meta t-temp kien jippermetti. Waqt it-tluġh tal-qniepen Vitor kien ikun fuq il-kampnari biex jarahom telghin u jagħti dawk id-direttivi li jkun hemm bżonn.

Qabel ma ttellgħu l-qniepen, Vitor dawwar il-widnejn tagħhom bil-wajers biex l-irbit u t-tiġbid ma jikkawżaw ebda ħsara. Il-qniepen ittellgħu f'pothom bis-saħħa tad-dirġajn u tal-bhejjem; dak iż-żmien kien għad ma hawnx krejnijet u muturi biex jgħinu f'dan it-tip ta' xogħol. Pawlu Buttigieg (Is-Sur Pawl) tela' mal-kbira waqt li kienu jtellgħuha. X'hin waslet fuq ġiet mill-ewwel imdaħħla fil-kampnar mingħajr ebda nkwieta peress li l-kampnari tal-knisja ta' Sannat huwa wiesgħa biżżejjed (iktar minn 1.7 metri) biex jippermettu li dan seta' jitwettaq mingħajr ma jsir tiċrit fil-pilastru. Din tpoġġiet wehidha fil-kampnar tal-lvant. L-erba' qniepen l-oħra tqieghdu kollha fil-kampnar tal-punent; it-tieni thares lejn ir-Rabat, it-tielet iddendlet faċċata ta' Xaman, ir-Raba' ddendlet thares lejn in-nofsinar fil-waqt li ż-Żghira ddendlet fuq wara faċċatra tal-lvant⁵.

Tal-intrigu tiegħu fit-tluġh tal-qniepen fil-kampnar Vitor ġie imħallas 16s 0d (1.86 eoro ta' 4 tjiem xogħol⁶).

¹ Dun G. Cassar twieled ir-Rabat Għawdex fis-27 ta' Awissu 1885. Kien ordnat saċerdot fit-23 ta' Dicembru 911. Mill-1920 sal-1926 kien kappillan tal-parroċċa tal-Qala. Hu miet ta' Sannat fid-29 ta' Jannar 1950.

² Joseph Bezzina Sannat fi Grajjet Għawdex - Gozo 1989 pag 435. Hajr ukoll li Guzepp Sciberras ta' Majs minn ta' Sannat tal-informazzjoni.

³ Pastieġa hi għamla ta' buzzill imdaqas bit-taljoli, magħmuin fi speci ta' kaxxa, generalment ovali, biex-xuq fil-gnieb mnejn jidhlu u jkunu jistgħu jiġġerrew il-hbula. Ara E, Seracino Inglorr - Il-Miklem Malti, Vol VII, pag 35.

⁴ APS - Libro Esito della Chiesa Parrocchiale di Casal Sannat, Conti Originali (1920-1953) Vol 23, fol 398.

⁵ Tagħrif mogħti lili bil-forma minn Guzepp Sciberras (Ta' Majs) minn Sannat.

⁶ APS - bro Esito della Chiesa Parrocchiale di Casal Sannat - Conti Originali (1920-1953). Vol 23, fol 398.